



MALTA

**QORTI CIVILI  
(SEZZJONI TAL-FAMILJA)**

**ONOR. IMHALLEF  
RAYMOND C. PACE**

Seduta ta' l-24 ta' Frar, 2005

Citazzjoni Numru. 1345/2001/1

**A**

**VS**

**B**

**Il-Qorti,**

**I. PRELIMINARI.**

Rat ic-citazzjoni attrici datata 16 ta' Lulju 2001 a fol. 1 tal-process fejn gie premiss:-

Illi f'dawn l-ahhar snin, ir-relazzjonijiet konjugali bejn il-kontendenti, konjugi, ddeterjorat sostanzjalment u dan minhabba ragunijiet legalment validi, fosthom minacci, theddid, inkompatibbilta` ta' karattru u ragunijiet ohra legalment fondati li jaghtu lok ghall-proceduri ta' separazzjoni personali;

Kopja Informali ta' Sentenza

Illi b'digriet tal-Qorti tas-Sekond'Awla, l-attur gie ordnat ihallas lil martu, ghalha u ghaz-zewg uliedu minuri, s-somma ta' sittin lira Maltija (Lm60) bhala manteniment;

Illi minn dan iz-zwieg twieldu zewgt itfal;

Illi l-attur gie awtorizzat mill-Onorabbli Sekond'Awla sabiex jiprocedi ghas-separazzjoni personali;

Illi ghalhekk l-istess attur talab lil din il-Qorti sabiex ghar-ragunijiet premessi:-

1. Tippronunzja s-separazzjoni personali bejn il-konjugi Milenkovic minhabba minacci, eccessi, mohqrija, theddid, adulterju u minhabba li l-hajja flimkien m'ghadhiex aktar possibbli u ghax iz-zwieg tkisser irremidjabbilment liema ragunijiet huma imputabbli lill-konvenuta kif fuq imfisser;

2. Tiddikjara illi l-konvenuta hija htija tal-firda ghal wahda mir-ragunijiet imsemmijin fil-**Kodici Civili** u ghalhekk ghandha titlef a bazi ta' l-istess Kodici Civili il-jeddijiet imsemmijin fl-**artikoli 631, 633, 825, 826 u 827** kif ukoll dak kollu li tkun kisbet mill-parti l-ohra b'donazzjoni bi hsieb taz-zwieg, jew waqt iz-zwieg, jew taht titolu iehor gratwit; kif ukoll kull jedd ta' parti miz-zwieg ghan-nofs ta' l-akkwisti li jkunu saru bil-hidma tal-parti l-ohra wara data stabbilita mill-Qorti bhala d-data meta l-parti l-ohra ghandha tkun kunsidrata li minnha tkun hatja tal-firda;

3. Tiddeciedi li l-attur ghandu b'mod definittiv jinheles minn kull forma ta' obbligu ta' manteniment lill-konvenuta u dan mhux biss minhabba li z-zwieg tkisser irremedjabilment htija ta' l-agir tal-konvenuta izda wkoll fl-ispirtu ta' l-amendi tal-**Kodici Civili**;

4. Takkorda l-kura u l-kustodja taz-zewgt itfal minuri lill-attur;

5. Tinnomina Nutar biex jippublika l-att opportun u kuratur biex jidher ghall-eventwali kontumacja.

Kopja Informali ta' Sentenza

Bl-ispejjez kontra l-konvenuta li hija ngunta ghas-subizzjoni.

Rat id-dikjarazzjoni attrici a fol. 3 tal-process;

Rat il-lista ta' xhieda u d-dokumenti esebiti a fol. 3 tal-process;

Rat il-verbal tas-seduta tat-30 ta' Mejju 2002 fejn ma' deher hadd.

Rat in-nota ta' l-eccezzjonijiet tal-konvenuta datata 11 ta' Settembru 2002 a fol. 10 tal-process fejn eccepjet:-

(i) Illi t-talbiet attrici ghandhom jigu michuda kemm fil-fatt u kif ukoll fid-dritt u dana peress illi z-zwieg ta' bejn il-konjugi Milenkovic tfarrak b'mod irrimedjabbli minhabba htijiet imputabbli lill-attur u dan kif ser jirrizulta waqt it-trattazzjoni ta' din il-kawza;

(ii) Illi l-eccipjenti taqbel pero' li din l-Onorabbli Qorti takkorda s-separazzjoni personali u dana peress illi l-esponenti ma' tistax tibqa' tghix ma' l-attur u dana minhabba swat, minacci, theddid u anke minhabba fil-fatt li l-attur regolarment u kull meta jkun hemm tilwim fil-familja jirrikorri ghax-xorb f'ammonti kbar ta' alkohol, u fil-fatt minhabba f' dawn ir-ragunijiet il-konvenuta kienet tinsab ghaddejja minn zmien difficli hafna;

(iii) Illi *inoltre* z-zewg ulied minuri llum il-gurnata jghixu mal-konvenuta u hija toffri lilhom l-aqwa ambjent ghat-trobbija, kuntrarjament ghal dak li jista' joffrilhom l-attur, bl-imgieba hazina tieghu;

(iv) Illi d-dar matrimonjali li ggib l-isem ta' "Schreiber Flats", Numru 4, Triq il-Gurbel, Paola hija proprjeta' parafernali ta' l-eccipjenti u nxtrat minnha qabel iz-zwieg. *Inoltre* minhabba fl-attitudni vjolenti tieghu, l-attur ghandu jigi ordnat sabiex ma jibqax jirresjedi fid-dar fejn qed ighixu l-esponenti u wliedha.

(v) Illi l-attur ghandu impieg fiss bhala *handy-man* b' introjtu regolari u ghalhekk it-talba li huwa ma jhallasx manteniment ghal ulied minuri hija wahda insostenibbli.

Kopja Informali ta' Sentenza

Rat id-dikjarazzjoni u l-lista tax-xhieda tal-konvenuta a fol. 11 u 12 tal-process;

Rat ir-rikors tal-konvenuta datat 23 ta' Lulju 2002 fejn talbet lill-Qorti sabiex tordna, *pendente lite*, illi AMilankovic ma jibqax jirrisjedi maghha u ma' uliedha;

Rat id-digriet sussegwenti datat 24 ta' Lulju 2002 fejn il-Qorti ordnat lill-attrici sabiex taderixxi ruhha mad-digriet ta' l-affidavits;

Rat il-verbal tat-13 ta' Novembru 2002 fejn dehru d-difensuri tal-partijiet li taw ruhhom b'notifikati ghall-partijiet u nghata mill-gdid digriet affidavits ta' erbghin (40) gurnata u gie nominat Dr. Stefano Filletti bhala Perit Legali;

Rat is-seduti mizmuma mill-Perit Legali nkluzi dawk tat-8 ta' Jannar 2003, 3 ta' Frar 2003, 17 ta' Frar 2003, 20 ta' Marzu 2003, l-1 ta' April 2003 fejn ma sar xejn hlief li gew prezentati l-affidavits tal-konvenuta u d-dokumenti hemm indikati;

Rat l-affidavits tal-konvenuta, taghha datat 20 ta' Marzu 2003 (a fol. 30) u ta' ommha Consiglia Degiorgio datat 20 ta' Marzu 2003 (a fol. 35 sa fol. 37);

Rat in-nota ta' l-attur datata 4 ta' Frar 2003 fejn permezz taghha pprezenta l-affidavit tieghu konsistenti f'nofs faccata u lista ta' allegati spejjez, tali affidavit u lista a fol. 63 u 63 tal-process. Dawn huma l-unici provi tal-konvenut hlief ghall-affidavit iehor datat 17 ta' Settembru 2003.

Rat ir-rikors tal-Perit Legali datat 24 ta' Lulju 2003;

Rat id-digriet sussegwenti tal-25 ta' Lulju 2003 fejn il-Qorti ddikjarat il-provi tal-partijiet maghluqa u ddiregiet u awtorizzat lill-Perit Legali sabiex jghaddi ghar-rapport;

Rat in-nota guramentata datata 4 ta' Settembru 2003;

Rat l-affidavit ulterjuri ta' l-attur datat 17 ta' Settembru 2003 (a fol. 74);

Kopja Informali ta' Sentenza

Rat in-nota guramentata ta' l-attur ta' l-istess data (a fol. 76);

Rat il-verbal tad-9 ta' Dicembru 2003 u tal-21 ta' Jannar 2004 fejn il-Perit Legali halef ir-rapport;

Rat ir-rapport tal-Perit Legali;

Rat il-verbal tas-16 ta' Marzu 2004 fejn xehed in eskussjoni, il-Perit Legali u l-partijiet inghataw il-fakolta` li jipprezentaw noti ta' sottomissjonijiet;

Rat in-nota ta' sottomissjonijiet tal-konvenuta tas-6 ta' April 2004;

Rat in-nota ta' sottomissjonijiet ta' l-attur tat-12 ta' April 2004;

Rat il-verbal tad-19 ta' Mejju 2004 fejn il-kawza giet differita ghas-sentenza ghall-24 ta' Frar 2005;

Rat ir-rikors ta' l-attrici datat 15 ta' Settembru 2004 fejn talbet lill-Qorti sabiex tordna li l-hlasijiet pendenti u hlasijiet ohra tat-*telephone* sakemm il-konvenut jibqa' d-dar jithallsu minnu stess; u sabiex l-istess hlasijiet jitnaqqsu direttament mill-paga ta' l-attur;

Rat id-digriet tat-18 ta' Jannar 2005 fejn il-Qorti laqghet l-ewwel talba u cahdet it-tieni talba;

Rat id-dokumenti esebiti;

Rat l-atti kollha l-ohra tal-kawza.

## **II. KONSIDERAZZJONIJIET.**

### **i) PROVI PRODOTTI.**

Illi l-**attur** xehed li hu zzewweg lill-konvenuta nhar l-10 ta' Mejju 1995 u minn dan iz-zwieg kellhom zewgt itfal. Xehed li fil-bidu z-zwieg tagghom kien felici izda wara ffit

beda` l-glied, tant li kien telaq mid-dar matrimonjali ghal xi zmien. Xehed li fil-prezent irritorna fid-dar matrimonjali izda xehed li huma ddecidew li ghandom jisseparaw.

Illi d-dar matrimonjali nxtrat fuq isem il-konvenut izda hu kien ta kontribut fuq is-self fuq id-dar. Xehed li kienu xtraw ukoll karozza u *inoltre* hu kien hallas ghal diversi oggetti ohra. Jghid li huwa kkontribwixxa ghall-hlas tas-self tal-bank permezz ta' sittin lira Maltija (Lm60) fix-xahar li huwa sostna li ghadu jhallas sad-data meta xehed.

Illi hu kien lest li jhallas manteniment kif stipulat lit-tfal u li jhallas in-nofs ta' l-ispejjez komuni.

Illi l-**konvenuta** spjegat illi hi u zewgha zzewgu fl-10 ta' Mejju 1995. Xehdet li r-ragel taghha kien ta' nazzjonalita' Jugoslava. Xehdet li miz-zwieg kellha zewgt itfal. Damet gharusa ghal xi seba' jew tmien xhur u wara zzewgu peress li kienet inqabdet tqila. Xehdet illi l-attur kellu wkoll certu ghagla ghax biz-zwieg taghhom huwa kien jirregolarizza l-pozizzjoni tieghu hawn Malta. Il-familja taghha ma tantx hadet pjacir li kienet se tizzewweg ragel ta' nazzjonalita' barranija.

Illi l-konvenuta xehedet li z-zwieg taghha mill-bidu beda` bl-inkwiet. Ftit wara li zzewgu kellhom xi hbieb id-dar u zewgha kellu ritratt ta' mara Gappuniza u beda` jiftahar li kien hareg maghha. Xehdet li dakinhar kienet inqalghet glieda kbira.

Illi xehdet ukoll illi zewgha kellu cappetta tad-deheb. Meta staqsietu minn fejn kien gabha qalilha li kienet rigal minghand habib. Hi bdiet tithasseb u ndunat li fuqhom kien hemm imnaqqax isem ta' mara. Xehdet li meta kienet tikkonfronta lil zewgha dan kien dejjem ibiddel il-verzjoni tieghu. Huwa kien refa` jdejh fuqha minkejja li hija kienet tqila. Kien hemm okkazzjonijet ohra fejn kienet tithasseb mill-agir ta' zewgha u kien jiffissa jhares lejn nisa' ohra.

Illi xehdet li hi kienet tahdem izda zewgha ffit kien jghinha. Xehdet ukoll illi zewgha kien jonfoq il-flus. Fil-fatt kien

Kopja Informali ta' Sentenza

xtara karozza u vann allavolja ma kienx hemm bzonni u b'konsegwenza ta' dan huma kellhom jiddejni.

Illi l-konvenuta qalet li kien hemm incidenti ohra meta l-proceduri tas-separazzjoni kienu diga` bdew u zewgha kien telaq mid-dar u mar jghix f'Bugibba.

Illi hija xehdet illi hi ma kenitx thossha stamata minn zewgha u dan minhabba l-attitudni tieghu lejha. Mill-bidu taz-zwieg kienet *pregnant* izda xorta wahda kien ikollha tqum kmieni hafna biex tixtrilu l-hobz u tnaddaf minn warajh. Xehdet *inoltre* li ma kienx jiehu hsieb it-tfal. Xehdet li hu kien jistenniha tidhol mix-xoghol biex hu johrog 'il barra.

Illi kienu jpoggu l-paga go kexxun, hi kienet tiehu xi tletin lira u hu kien jiehu xi disghin lira. Xehdet li hi biex tixtri xi haga dejjem kellha turih ir-ricevuta. Hi mhix dejjem kienet issib flus biex tixtri ghal hajja. Fil-fatt il-konvenuta xehdet li ommha kellha thallas ghall-ikel kif ukoll ghall-affarijiet ohra bhall-uniformijiet tat-tfal.

Xehdet li r-ragel taghha kien jaghmel mill-ahjar tieghu biex jurtaha qabel ma' titlaq ghax-xoghol. Xehdet li d-dar kien imur biss biex jinhasel, jiekol u jorqod. Xehdet li l-attur qatt ma kien jaghti kaz tat-tfal. Il-konvenuta kient imwerwra minnu ghax kien jhedidha.

Illi omm il-konvenuta **Consiglia sive Connie Degiorgio** xehdet li kien biss wara erba' xhur ta' gherusija li hi saret taf li t-tifla taghha kienet qed tohrog ma' ragel ta' nazzjonalita' barranija. Xehdet *inoltre* li kien biss wara li zzewgu li saret taf li kienu flimkien ghal seba' xhur biss u li t-tifla kienet harget tqila qabel iz-zwieg.

Xehdet li t-tfal ta' bintha kienet tiehu hsiebhom hi, peress li t-tnejn kienu jahdmu.

Xehdet li kienet indunat li bintha kellha genn biex tixtri post sa minn qabel izzewgu u dan biex tizzewweg malajr peress li bintha kienet qed tinkwieta li kienu ser ikeccu lill-konvenut barra minn Malta. Xehdet li meta marret tkellem

Kopja Informali ta' Sentenza

lil min kien responsabbli għall-visas kienu qalulha li kienu diga` gedduhielu. Indunat li l-attur ried jibqa' Malta u għalhekk ried jizzewweg.

Xehdet li bintha kienet xtratilha karozza tat-tip Fiat, izda l-attur qabad u għamilha tieghu. B'konsegwenza ta' dan, wara erba' xhur kisser il-karozza u ddecieda li jixtri karozza gdida. Minhabba dan bintha ddejnet. Xehdet li r-ragel tagħha kien kapriccuz hafna.

Xehdet li *inoltre* li l-attur kien egoist. Xehdet li darba minnhom l-istess attur irrifjuta li jhallas biex ibnu jagħmel operazzjoni privatament izda fl-istess perjodu iddecieda li jixtri *video camera*. Darb'ohra xehdet li l-attur iddecieda li jixtri *truck* izda dan ma kienx ta' bzonn.

Xehdet li l-attur qatt ma kien jagħti kontribut fil-hajja familjari.

Xehdet li f'incident minnhom meta l-attur kien diga` telaq mid-dar matrimonjali kellhom *party* fid-dar tagħhom. Dakinhar l-attur cempel lil bintha u din bdiet tibki. X'hin marru fid-dar ta' bintha sabu il-biljett ta' l-ajru u l-flus neqsin. Xehdet li xi hin wara tfacca l-attur li kien fis-sakra. Inqala' ncident fejn intervjeniet il-Pulizija u arrestat lill-attur.

Xehdet li l-attur li kien mar jghix wahdu gewwa Bugibba imbagħad Wied il-Għajn. Izda wara xi perjodu kien irritorna jabita ma' bintha.

## ii) PRINCIPJI LEGALI.

Illi din il-kwaza kienet giet istitwita mill-attur kontra martu u fl-ewwel erba' talbiet huwa talab li tigi dikjarata s-separazzjoni personali bejn il-kontendenti u dan minhabba htijiet attribwibbli lill-konvenuta, talab ukoll li jwaqqaf ihallas manteniment, li jiehu l-kura u l-kustodja tat-tfal u li



Kopja Informali ta' Sentenza

jigu applikati kontra l-konvenuta s-sanzjonijiet kontemplati fil-ligi u ndikati fl-att tac-citazzjoni.

Il-konvenuta filwaqt li qablet li ghandha tigi ddikjarata s-separazzjoni bejn il-kontendenti eccepjet illi dan ghandu jigi dikjarat minhabba ragunijiet imputabbli lill-attur.

## **(ii) Apprezzament tal-Provi.**

Illi l-kontendenti qed jitolbu d-dikarazzjoni ta' separazzjoni minhabba diversi ragunijiet li huma:-

Il-kelma 'eccessi' tinkludi dawk l-atti vjolenza li jipperikolaw il-hajja jew is-sahha ta' dik il-persuna kontra min huma diretti. Il-vjolenza trid tkun wahda ta' natura gravi.

Fil-kawza "**Muscat utrinque**" deciza fl-4 ta' Jannar 1880 il-Qorti kienet qalet:

*"Se gli eccessi, specialmente quando consistono in attentati, che compromettono la stessa esistenza di colui che ne e' vittima, costituiscono per se stessi, senza necessita' di alcuna indagine, causa di separazione..."*

Illi skond il-gurisprudenza Maltija eccessi jfissru atti mwettqa fuq il-parti l-ohra liema atti jridu jkunu ta' serjeta' kbira li *niente di meno* jridu jkunu ta' perikolu ghall-hajja tal-parti l-ohra (*vide* "**Maria Mifsud vs Vincenzo Mifsud**" deciza fit-30 ta' Gunju 1961 – Prim'Awla).

Illi minn naha l-ohra mohqrija tinkludi dawk l-atti ta' maltrattament, li minkejja li ma jipperikolawx il-hajja jew is-sahha ta' dak li jkun tirrendi l-hajja konjugali impossibbli. Il-ligi taht l-**artikolu 40**, taghmel riferenza ghall-mohqrija izda mhux ghal sevizji, izda mill-gurisprudenza jidher illi l-kelma mohqrija u sevizji jfissru l-istess haga.

Illi fil-kawza "**Camilleri utrinque**" deciza fis-16 ta' Marzu 1898, din il-Qorti kienet affermat li:-

Kopja Informali ta' Sentenza

*“Per sevizie nel senso della legge s’ intendono atti abituali di crudelta’ che offendono la persona o l’anima di colui e sono diretti al punto da ingenerare in lui perturbazione, un dolore ed un avversione verso chi commette tali atti.”*

Illi fil-kawza **“Maria Mifsud vs Vincenzo Mifsud”** (P.A. - 30 ta’ Gunju 1961) gie ritenut li:-

*“Certi fatti, kliem u modi ta’ azzjoni jew atteggiamenti li jistghu jrendu l-hajja komuni insopportabbli, huma ritenuti mid-dottrina bhala sevizji.”*

Illi l-aggravju ta’ theddid tinkludi kliem bil-miktub jew bil-fomm jew anki agir li jinghadu jew jsiru bl-ghan illi twegga’ lill-parti l-ohra u biex trendilhom hajjithom mizerabbli u skuntenta.

Illi fil-kawza **“Maria Mifsud vs Vincenzo Mifsud”** (P.A. - 30 ta’ Gunju 1961) inghad:-

*“Il-minacci jistghu jkunu verbali jew reali u materjali. Jekk dawn verbali jkunu l-effett ta’ l-impetu u mhux rinforzati mill-intenzjoni li jkunu sussegwiti mill-azzjoni, fil-kaz ta’ nies ta’ certu cetu socjali ma jawtorizzax lill-Qorti taccettahom bhala raguni u motiv ta’ firda personali; imma jekk ikunu tali li jirrivestu azzjoni, u min jaghmilhom jidher li hu kapaci jikkunsmahom, allura indubbjament jiffurmaw motiv ta’ separazzjoni.”*

Illi fil-kawza **“Rita Schembri vs Dott. Albert Grech et noe”** (P.A. - 16 ta’ April 1953) kien inghad li:-

*“Stante diffikulta’ tal-prova ta’ adulterju, dan jista’ jigi ppruvat permezz ta’ indizzji u presunzjonijiet purché’ ikunu gravi u konkordanti b’ mod li ma jhallu ebda dubbju f’ min ghandu jiggudika”.*

Illi dan il-hsieb kien gie konfermat f’ sentenzi ohrajn, aktar ridenti, **“Brincat utrinque”** deciza fil-31 ta’ Marzu 1955, **“Josephine Anne Edwards vs Avukat Dr Joseph A. Xuereb noe”** (P.A. - 22 ta’ Frar 1961), u **“Anthony Bonnici vs Rose Bonnici”** (A.C. -7 ta’ April 1978).

Illi fil-kawza “**Josephine Anne Edwards vs Avukat Dr. Joseph A. Xuereb noe**” din il-Qorti qalet li:-

*“Ghall-prova ta’ l-adulterju ma hemmx bzonn ta’ testimonjanza ‘de visu’, jew il-flagranza, bizzejjed il-konkors ta’ cirkostanzi precizi, gravi u univoci, li jwasslu lill-gudikant ghall-konvinciment tal-fatt.”*

Illi din il-Qorti thoss li mill-provi kollha prodotti nkluz mill-affidavits tal-konvenuta u mix-xhieda minnha prodotta jidher illi jirrizulta hemm provi sufficjenti dwar incidenti fejn fil-hajja konjugali taghhom fejn l-attur irrenda ruhu hati verso l-konvenuta ta’ sevizzi, mohqrija, u eccessi, fejn jirrizulta li l-istess attur kien hati verso l-konvenuta anke ta’ vjolenza domestika, li tinkludi mhux biss incidenti ta’ swat fiziku, izda wkoll mohqrija morali, fejn kien kontinwament ifittex kif jinkwieta lill-konvenuta, u kien juriha li qed jiehu pjacir jaghmel dan. Mhux biss izda x-xhieda tal-konvenuta hija ezawrienti u konvincenti anke fil-fatt li jidher car li minkejja dak li l-istess attur jghid litteralment f’zewg linji, kienet hija li dejjem ghamlet *fronte* ghall-problemi tal-familja, ghaliex l-istess konvenut kien jipprova jghix hajja ta’ guvni, u r-responsabilitajiet dejjem waqghu fuq l-istess konvenuta. F’dan kollu x-xhieda ta’ l-attrici hija kkoroborata mix-xhieda ta’ ommha, mentri l-konvenut xehed permezz ta’ l-affidavits b’mod ghal kollox kazwali, u jidher car li fl-istess affidavit huwa iktar interessat x’ser jiehu bhala semhu li huwa jirreferi bhala spejjez tad-dar u z-zwieg. Fil-fatt minkejja li ghamel il-kawza huwa, u dam sew sabiex ressaq il-provi tieghu, (tali provi huma ta’ liema natura huma) jidher li minn kliemu stess huwa qed imexxi din il-kawza ta’ separazzjoni ghaliex qed jghid li huwa mpossibbli li l-partijiet jghixu flimkien u dan anke allegatament minhabba l-indhil tal-genituri tal-konvenuta, u b’hekk huwa jghid li l-partijiet qablu li jkun ahjar jekk jissepparaw. Certament li b’din l-attitudini tieghu anke f’din il-kawza ma jistax jinghad li huwa pprova l-allegazzjonijiet tieghu vantanti fic-citazzjoni attrici, anzi jidher car li huwa ppregudika serjament il-kaz tieghu ghaliex *in verita* ma hemm xejn mill-provi prodotti minnu li b’xi mod jissostanzjaw id-dikjarazzjonijiet attrici. Anzi l-

provi li hemm huma dawk tal-konvenuta li jikkontrastaw ma' dak kollu allegat mill-attur.

Illi mhux biss izda jirrizulta wkoll li l-attur ingurja gravament lill-konvenuta fejn anke allega li l-istess konvenuta kienet hatja ta' adulterju, meta prova dwar l-istess assolutament m' hemmx. L-istess attur jidher li jibbazza din l-allegazzjoni serja fuq il-fatt li l-konvenuta siefret xi darba jew darbtjen l-Isvizzera fuq xoghol, izda certament dan ma jammontax ghall-aggravju allegat mill-attur, u b'hekk anke f'dan, l-istess attur huwa hati lejn il-konvenuta. Dawn in-nuqqasijiet fil-mod kif l-istess attur mexa' waqt il-kawza juru nuqqas serju minn naha tieghu kif mexa f'dawn il-proceduri ta' separazzjoni, fejn fl-opinjoni ta' din il-Qorti, hemm nuqqas ta' serjeta` totali sahanistra ghall-process gudizzjarju anke b'dewmien inutili, li dwarhom din il-Qorti ser tiehu l-provvedimenti opportuni f'din id-decizjoni.

Illi ghalhekk din il-Qorti thoss li l-attur ghandu jinzamm hati tas-separazzjoni bejn il-partijiet u dan ghaliex huwa rrenda ruhhu hati verso il-konvenuta ta' sevizzi, eccessi nkluzo vjolenza domestika, mohqrija, theddid u ngurji gravji, u kawza ta' l-istess z-zwieg bejn il-kontendenti jirrizulta li ma ghadux aktar possibbli u z-zwieg ta' bejniethom tkisser irremedjabbilment. Din il-Qorti thoss li mil-provi prodotti bl-ebda mod ma jista' jinghad li l-konvenuta kkontribwiet ghall-istess.

Illi l-attur talab ukoll almenu fic-citazzjoni attrici li tinghata lilu l-kura u l-kustodja tat-tfal minuri. Il-konvenuta da parti taghha *sia* fin-nota ta' ecezzjonijiet kif ukoll fin-nota guramentata rrilevat illi t-tfal trabbew maghha u ma' ommha u dan ma jidhirx li huwa kontestat mill-istess konvenut, u ghalhekk din il-Qorti thoss li huwa fl-interess tal-minuri li l-kura u l-kustodja ta' l-istess tfal tigi fdata f'idejn il-konvenuta. Fil-fatt jidher li l-attur jaqbel ma' dan, kif indika wkoll fin-nota ta' osservazzjonijiet tieghu tat-12 ta' April 2004. Jinghad illi fil-fatt gie ppruvat illi kienet il-konvenuta u ommha li rabbew iz-zewgt itfal, B ta' seba' (7) snin u B ta' hames (5) snin.

## Kopja Informali ta' Sentenza

Illi ghal dawn ir-ragunijiet il-Qorti thoss li huwa fl-ahjar interess tal-minuri msemmija illi l-kura u l-kustodja tal-minuri tkun fdata mal-konvenuta ommhom b'dan illi l-missier attur ghandu jkollu access ghall-istess minuri kull nhar ta' Tlieta u Hamis mill-4.00.p.m. sas-7.00.p.m. u darba is-Sibt u darba il-Hadd, b'mod alternattiv gimgha gimgha, mill-10.00.a.m. sas-1.00.p.m, b'dan li l-istess minuri jittiehdu u jingiebu lura mill-attur mir-residenza tal-konvenuta. Tordna wkoll li tali access jigi moniterjat mill-Agenzija Appogg a spejjez taz-zewg partijiet, u kopja legali ta' din id-decizjoni ghandha tigi notifikata a spejjez tal-konvenuta lill-istess Agenzija Appogg, sabiex l-istess Agenzija taderixxi ruhha tempestivament ma' din is-sentenza.

Illi fl-ahharnett jigi rilevat illi l-attur huwa ta' nazzjonalita' barranija u ghaldaqstant l-access ghall-istess attur ghandu jkun limitat biss ghal dawn il-Gzejjer, b'dan li din il-Qorti qed tipprovdi li l-istess drittijiet u obbligi ta' kura u kustodja u access ghall-minuri mill-partijiet huwa relevanti biss ghal Malta, fejn l-istess ulied huma residenti u domiciljati u l-ebda wahda mill-partijiet ma ghandha tiehu lill-istess ulied jew wiehed minnhom barra minn Malta hlied bil-kunsens bil-miktub taz-zewg partijiet jew fin-nuqqas ta' ftehim bl-awtorizzazzjoni tal-Qorti kompetenti Maltija.

Illi b' digriet ta' l-Onorabbli Sekond'Awla tal-Qorti Civili l-attur gie ordnat ihallas lil martu ghaliha u ghaz-zewg uliedu minuri somma ta' sittin lira Maltin (Lm60) fix-xahar bhala manteniment. Illi l-attur iddikjara illi huwa jrid ikompli jhallas l-ammont ta' sittin lira Maltin (Lm60) fix-xahar ghaz-zewgt itfal uliedu. Illi din il-Qorti thoss li l-istess ammont ghandu jigi awmentat ghal disghin lira Maltija (Lm90) fix-xahar u dan *stante* li mill-provi prodotti jirrizulta li l-attur ghandu l-mezzi bizzejjed sabiex almenu jikkontribwixxi ghall-istess manteniment ta' uliedu tenut kont tax-xoghol tieghu. L-ammont hawn likwidat certament huwa wiehed minimu, izda din il-Qorti qed tiehu konjizzjoni tal-fatt li permezz ta' din is-sentenza, kif ser jinghad iktar 'il quddiem l-istess attur ser ikollu jfittex residenza alternattiva. Ovjament l-istess konvenuta ghandha tmantni lill-istess uliedha kif qed taghmel *stante* li

qed jghixu maghha u fil-fatt dak li qed jigi likwidat bhala manteniment ghall-minuri pagabbli mill-attur huwa l-kontribuzzjoni tieghu ghall-istess manteniment ta' uliedu.

Illi dwar manteniment ta' l-attur, l-istess attur qed jigi ddikjarat li huwa tilef kull dritt ta' manteniment *stante* li qed jigu applikati fil-konfront tieghu d-dispozizzjonijiet ta' l-**artikolu 48 tal-Kap 16 tal-Ligijiet ta' Malta**. Fil-kuntest ta' manteniment ghall-konvenuta mill-attur, jidher li l-istess konvenuta ghandha l-introjtu taghha u allura f'dan l-istadju ma' huwiex il-kaz li jigi likwidat ammont ta' manteniment favur il-konvenuta u dan biss ghaliex hija ghandha mpjeg taghha – jekk ikun hemm bdil ta' cirkostanzi jibqa' veljanti d-dritt taghha ta' manteniment kontra l-attur skond il-ligi.

Illi rigward tal-kommunjoni ta' l-akkwisti, din ghandha tigi dikjarata terminata u xolta u dan b'effett mid-data ta' din is-sentenza.

Illi din il-Qorti taqbel li d-dar matrimonjali li hija l-fond "Schreiber Flats", Flat 4, Triq il-Gurbel, Paola, hija proprjeta` parafernali tal-konvenuta ghaliex inxtrat minnha qabel iz-zwieg u taqbel ukoll mal-perit legali li l-konvenuta ghandha tigi awtorizzata tghix esklussivament fid-dar matrimonjali flimkien mat-tfal minuri. Kull dejn gravanti l-istess dar, inkluz ma' kull bank kummercjali ghandu jibqa' a karigu ta' l-istess konvenuta.

Illi dwar l-allegat self li sar mill-bank waqt iz-zwieg, fejn l-istess attur qed jallega li thallas waqt iz-zwieg l-ammont ta' tnax-il elf lira Maltija (Lm12,000) u allura qed jghid li huwa hallas is-somma ta' sitt elef lira Maltija (Lm6,000) mill-introjtu tieghu, jinghad qabel xejn li l-istess attur ma gab l-ebda prova dwar l-istess; anzi dan jirrizulta kontradett mill-istess konvenuta, li fix-xhieda taghha kienet konsistenti fl-allegazzjoni taghha li kienet hija u hija biss li dejjem hasbet ghar-responsabilitajiet tal-familja taghha, u dan ghaliex l-attur kien jinteressah biss fl-affarijiet tieghu, tant li hija kellha tibqa' tahdem, u allura hallset l-istess self mill-qliegh taghha – fil-fatt dwar il-*loan repayments* jigi rilevat illi l-konvenuta esebiet xi bank *deposit slips* bhala prova illi kienet hi li hallset ghall-istess

self bankarju fuq id-dar. F'dan il-kuntest qed jinghad ukoll li ghall kull effett u buon fini tal-ligi qed jigu applikati kontra l-attur id-dispozizzjonijiet ta' l-**artikolu 48 tal-Kap 16** u ghalhekk kull allegazzjoni u pretensjoni f'dan ir-rigward mill-attur qed tigi hawn michuda – proprju kif sar mill-perit legali kemm fir-rapport tieghu u kemm in eskussjoni. F'dan il-kuntest wiehed jinnota t-traskuragini kbira ta' l-attur kif anke ressaq il-provi tieghu, *stante* li lanqas biss indenja ruhhu jressaq xi provi sabiex jikkorboraha jew b'xi mod jissostanzja l-pretensjonijiet tieghu minnu vantati. Mhux hekk biss izda jirrizulta li fil-mori tal-kawza kull ma kien jikkontribiwixxi kien biss l-ammont ta' sittin lira Maltija (Lm60) bhala manteniment ghall-minuri, u b'hekk almenu onora d-digriet tas-Sekond'Awla tal-Qorti Civili, u xi spejjez ohra zghar, b'dan ghalhekk li lanqas fil-mori ta' din il-kawza ma jidher li hallas mill-istess self mal-bank.

Illi mill-provi prodotti jirrizulta li kontijiet bankarji lokali jew f' banek esteri f' isem il-kontendenti ma jidhirx li hemm.

Il-konvenuta ddikjarat illi meta nxtrat id-dar matrimonjali din kienet tikkomprendi xi mobbli. Ghaldaqstant l-istess mobbli, liema mobbli ma humiex elenkati, ghandhom jitqiesu proprjeta' parafernali tal-konvenuta.

Illi skond l-konvenuta il-komunjoni ta' l-akkwisti tikkomprendi bhala assi:-

1. kamra tas-sodda,
2. *television* tal-marka Samsung,
3. *surround system* ta' l-istess TV,
4. kompjuter,
5. vettura Skoda numru ta' registrazzjoni "GMN-153" li tiswa madwar elf u hames mit lira Maltin (LM 1,500).

Illi bhala dejn l-istess konvenuta qed tghid li hemm:-

1. dejn mas-socjeta' Maltacom fl-ammont ta' tlett mija sitta u sittin lira Maltin n (LM 366);
2. dejn mal-Korporazzjoni Water Services fl-ammont ta' mija u hamsin lira Maltija (LM 150);

## Kopja Informali ta' Sentenza

Illi l-attur minn naha tieghu llimita ruhu biss sabiex jelenka l-ispejjez li huwa jallega li ghamel waqt iz-zwieg. Dawn huma skond l-istess attur:-

1. Curkett u brazzulettta fl-ammont ta' sitt mitt lira Maltin (Lm600);
2. Mejda bil-valur ta' sitt mija u sittin lira Maltin (Lm660);
3. *Washing Machine* b' valur ta' tlett mitt lira Maltin (Lm300);
4. *Chandelier* b' valur ta' mitejn lira Maltin (Lm200);
5. Pompa ta' l-ilma b' valur ta' mija u hamsin lira Maltin (Lm150);
6. *Roof Membrane* b' valur ta' tlett mitt lira Maltin (Lm300);
7. *Bedroom Furniture* b' valur ta' disa' mitt lira Maltin (Lm900);
8. *Video Camera* b' valur ta' tlett mitt lira Maltin (Lm300);
9. *Gas Heater* b' valur ta' hamsa erbghin lira Maltin (Lm45);
10. *Cooker* b' valur ta' mitt lira Maltin (Lm100);
11. Gwardarobba b' valur ta' mitt lira Maltin (Lm100);
12. Kamra tal-banju b' valur ta' sittin lira Maltin (Lm60);
13. Polza ta' assikurazzjoni b' valur ta' elfejn lira Maltin (Lm2,000).
14. Spejjez konnessi mad-dar matrimonjali b' valur ta' hames telef seba' mija u hmistax-il lira Maltin (Lm5,715);
15. *Loan Repayments* b' valur ta' hdax-il elf u hames mitt lira Maltin (Lm11,500);
16. Vettura b' valur ta' hames telef u hames mitt liri Maltin (Lm5,500).

Illi apparti dak li nghad dwar is-self mill-bank fuq id-dar u l-mod kif thallas, u l-istess japplika ghal xogholijiet li l-attur jghid li saru fl-istess fond, ma ngabet lanqas l-ebda prova ta' hlas da parti ta' l-attur ghal dawn l-oggetti u spejjez hawn surreferiti. *In verita* dwar l-oggetti elenkati mill-konvenuta ffit jew xejn ma ingabu provi.

Hemm biss qbil dwar il-vettura tal-marka "Skoda" li din tinstaq mill-attur.

Illi ghal dawn ir-ragunijiet, il-Qorti *arbitro boni viri*, u wara li hadet konjizzjoni anke tas-sottomissjonijiet kollha tal-



Kopja Informali ta' Sentenza

partijiet qeghda tiddividi u tassenja l-oggetti kollha formanti parti mill-komunjoni ta' l-akkwisti bil-mod segwenti:-

Illi l-attur qed jigi assenjat is-segwenti:-

1. Vettura tal-marka "Skoda";
2. *Video Camera*;
3. Kompjuter;
4. *Television u sunsurround system*.
5. Kamra tas-Sodda.
6. Mejda indikata minnu bhala t-tieni *item* a fol. 79 tal-process;
7. Gwardarobba;
8. *Gas Heater*.

Illi l-istess attur ghandu jhallas id-dejn kollu indikat mal-Maltacom u nofs id-dejn ezistenti mal-Water Services Corporation, sad-data meta effettivament johrog mid-dar konjugali, inkluz ghalhekk il-kontijiet pendenti ma' l-istess insemija f'din il-kawza.

Illi minn naha l-ohra din il-Qorti qed tassenja lill-konvenuta bhala sehma mill-komunjoni ta' l-akkwisti:-

1. Curkett u brazzulett fl-ammont ta' sitt mitt lira Maltin (Lm600);
2. *Washing Machine* b' valur ta' tlett mitt lira Maltin (Lm300);
3. *Chandelier* b' valur ta' mitejn lira Maltin (Lm200);
4. Pompa ta' l-ilma b' valur ta' mija u hamsin lira Maltin (Lm150);
5. *Roof Membrane* b' valur ta' tlett mitt lira Maltin (Lm 300);
6. *Cooker* b' valur ta' mitt lira Maltin (Lm 100);
7. Kamra tal-banju b' valur ta' sittin lira Maltin (LM 60);
8. Polza ta' assikurazzjoni li tinsab f'isem l-konvenuta, *stante* li jirrizulta li din thallset dejjem minnha,

Illi l-konvenuta ghandha thallas nofs l-ammonti dovuti lill Water Services Corporatuion sad-data meta l-attur jibqa' jghix fid-dar matrimonjali, u wara tali data l-istess servizzi jkunu a karigu taghha.

Il-hames talba attrici ghandha tigi michuda.

### **III. KONKLUZJONI.**

Illi ghalhekk ghal dawn il-motivi, din il-Qorti, **taqta' u tiddeciedi l-azzjoni attrici**, billi filwaqt li tilqa' l-eccezzjonijiet tal-konvenuta fis-sens li l-firda personali ta' bejn il-partijiet sehhet minhabba ragunijiet esklussivament imputabbli lill-attur, u tilqa' l-eccezzjonijiet kollha relatati, nkuzi daww dwar il-kura u kustodja tal-minuri, u wkoll dwar il-proprjeta' parafernali tal-konvenuta, **u filwaqt li tichad it-tielet, raba' u hames talba kif proposti stante li huma nfondati fil-fatt u fid-dritt, u tilqa' biss l-istess talbiet attrici hawen imsemmija u t-talbiet l-oħra indikati numru wiehed u tnejn biss fis-sens hawn deciz, b'dan li l-firda personali ta' bejn il-partijiet qed tigi dikjarata b'din is-sentenza li hija imputabbli biss u unikament lill-attur, b'dan illi:-**

1. Tichad din it-talba fis-sens li l-firda personali ta' bejn il-kontendenti ma sehhitx minhabba nuqqas *da parte* tal-konvenuta, u tilqa' din it-talba biss fis-sens li tiddikjara l-firda personali bejn il-partijiet u dan ghar-ragunijiet imputabbli lill-attur li rrenda ruhhu hati *verso* il-konvenuta ta' sevizzi, eccessi nkluza vjolenza domestika, mohqrija, theddid u ingurji gravji, u kawza ta' l-istess, iz-zwieg bejn il-kontendenti jirrizulta li m'ghadux aktar possibbli u z-zwieg ta' bejniethom tkisser irrimedjabbilment. Din il-Qorti thoss li mill-provi prodotti bl-ebda mod ma jista' jinghad li l-konvenuta kkontribwiet għall-istess.

2. Tichad din it-talba *stante* li l-konvenuta m'hijiex hatja tal-firda u minflok tiddikjara u tikkonferma li l-attur huwa hati ta' l-istess separazzjoni u ghalhekk qed jigu applikati kontra tieghu id-dispozizzjonijiet ta' l-**artikolu 48 tal-Kap 16** fl-intier tagħhom u b'hekk qed jigi dikjarat li l-attur tilfef ukoll il-jeddijiet imsemmijin fl-**artikoli 631, 633, 825, 826 u 827** kif ukoll dak kollu li tkun kisbet mill-parti l-oħra b'donazzjoni bi hsieb taz-zwieg, jew waqt iz-zwieg, jew taht titolu iehor gratwit; kif ukoll kull jedd ta' parti miz-

Kopja Informali ta' Sentenza

zwieg ghan-nofs ta' l-akkwisti li jkunu saru bil-hidma tal-parti l-ohra.

Illi rigward tal-komunjoni ta' l-akkwisti, din ghandha tigi dikjarata terminata u xolta u dan b'effett mid-data ta' din is-sentenza.

Illi din il-Qorti *arbitro boni viri*, u wara li hadet konjizzjoni anke tas-sottomissjonijiet kollha tal-partijiet qiegħed tiddividi u tassenja l-oggetti kollha formanti parti mill-komunjoni ta' l-akkwisti bil-mod segwenti:-

Illi l-attur qed jigi assenjat is-segwenti:-

1. Vettura tal-marka "Skoda";
2. *Video Camera*;
3. Kompjuter;
4. *Television u surround system*.
5. Kamra tas-Sodda.
7. Mejda indikata minnu bhala t-tieni *item* a fol. 79 tal-process;
7. Gwardarobba;
9. *Gas Heater*.

Illi l-istess attur ghandu jhallas id-dejn kollu indikat mal-Maltacom u nofs id-dejn mal-Water Services Corporation, sad-data meta effettivament johrog mid-dar konjugali, inkluz għalhekk il-kontijiet pendenti ma' l-istess imsemmija f'din il-kawza.

Illi minn naha l-ohra din il-Qorti qed tassenja lill-konvenuta bhala sehma mill-komunjoni ta' l-akkwisti:-

1. Curkett u brazulettta;
2. *Washing Machine*;
3. *Chandelier*;
4. Pompa ta' l-ilma;
5. *Roof Membrane*;
6. *Cooker*;
7. Kamra tal-banju;

8. Polza ta' assikurazzjoni li tinsab f'isem l-konvenuta, *stante* li jirrizulta li din thallset dejjem minnha,

Illi l-konvenuta ghandha thallas nofs l-ammonti dovuti lill-Water Services Corporation sad-data meta l-attur jibqa' jghix fid-dar matrimonjali, u wara tali data l-istess servizzi kollha fl-istess dar ikunu a karigu taghha.

Illi l-Qorti tiddikjara li d-dar matrimonjali li hija l-fond "Schreiber Flats", Flat 4, Triq il-Gurbel, Paola, hija proprjeta' parafernali tal-konvenuta ghaliex inxtrat minnha qabel iz-zwieg u din bil-mobbli l-ohra kollha mhux hawn indikati u tordna li l-konvenuta ghandha tigi awtorizzata tghix esklussivament fid-dar matrimonjali flimkien mat-tfal minuri bl-eskluzjoni ta' l-attur, li ghandu fi zmien qasir u perentorju ta' ghoxrin (20) gurnata mid-data ta' din is-sentenza jizgombra mill-istess fond. Kull dejn gravanti l-istess dar, inkluz ma' kull bank kummercjali ghandu jibqa' a karigu ta' l-istess konvenuta.

3. Tichad din it-talba kif proposta, izda tiddikjara li mhux ser jigi likwidat manteniment *verso* l-konvenuta peress li hija illum ghandha impjeg u ntrojtu taghha. Qed jigu wkoll applikati kontra l-attur id-dispozizzjonijiet ta' l-**artikolu 48 tal-Kap 16** kif inghad. L-istess attur huwa obligat li jmantni u jikkontribwixxi ghall-manteniment ta' uliedu kif ser indikat konsegwenti ghar-raba' talba u kif gie deciz iktar 'il fuq.

4. Tichad din it-talba sabiex takkorda l-kura u l-kustodja taz-zewgt itfal minuri lill-attur u minflok takkorda l-istess kura u l-kustodja tal-minuri lill-konvenuta, ommhom, b'dan illi l-missier l-attur ghandu jkollu access ghall-istess minuri kull nhar ta' Tlieta u Hamis mill-4.00.p.m. sas-7.00.p.m. u darba is-Sibt u darba il-Hadd, b'mod alternattiv gimgha gimgha, mill-10.00.a.m. sas-1.00.p.m, b'dan li l-istess minuri jittiehdu u jingiebu lura mill-attur mir-residenza tal-konvenuta. Tordna wkoll li tali access jigi moniterjat mill-Agenzija Appogg a spejjez taz-zewg partijiet, u kopja legali ta' din id-decizjoni ghandha tigi notifikata a spejjez tal-konvenuta lill-istess Agenzija Appogg, sabiex l-istess

Kopja Informali ta' Sentenza

Agenzija taderixxi ruhha tempestivament ma' din is-sentenza.

Illi din il-Qorti tipprovdi wkoll li l-istess drittijiet u obligi ta' kura u kustodja u access ghall-minuri mill-partijiet huwa relevanti biss ghal Malta, fejn l-istess ulied huma residenti u domiciljati u l-ebda wahda mill-partijiet m'ghandha tiehu lill-istess ulied jew wiehed minnhom barra minn Malta hliel bil-kunsens bil-miktub taz-zewg partijiet jew fin-nuqqas ta' ftehim bl-awtorizzazzjoni tal-Qorti kompetenti Maltija.

Illi fl-interess tal-minuri din il-Qorti tipprovdi li l-istess konvenuta ghandha tipprovdi ghall-manteniment ta' l-istess ulied ghaliex l-istess jghixu maghha, b'dan li l-istess attur huwa ordnat sabiex jikkontribwixxi ghall-manteniment ta' l-istess minuri fl-ammont ta' disghin lira Maltija (Lm90) fix-xahar u dan b'effett mid-data ta' din is-sentenza u jithallsu bix-xahar bil-quddiem fir-residenza ta' l-istess konvenuta.

5. Tichad din it-talba *stante* li m'hemmx bzonnha.

Bl-ispejjez kollha kontra l-attur.

Illi *inoltre* minhabba li l-attur abbuza mill-proceduri quddiem din il-Qorti u dan huwa rifless mill-mod li l-istess attur dam biex ressaq il-provi tieghu, fejn saru diversi seduti quddiem il-Perit Legali ghax-xhieda tieghu minghajr biss ma attenda u wkoll bil-mod kif l-istess attur ressaq il-provi tieghu fejn anke injora d-digrieti ta' din il-Qorti dwar l-istess, b'dan li bla dubju tawwal is-smiegh tal-kawza bla bzonn, u *in vista* ta' dan kollu din il-Qorti b'applikazzjoni tal-**paragrafu 10 ta' l-Iskeda "A" tal-Kap 12 tal-Ligijiet ta' Malta** tordna lill-attur jhallas is-somma ta' hames mitt lira Maltija (Lm500) bhala spejjez addizzjonali fir-Registru tal-Qorti, liema hlas ta' l-imsemmija spejjez addizzjonali ghandu jsiru fi zmien ghoxrin (20) gurnata mid-data ta' din is-sentenza.

**Moqrija.**

Kopja Informali ta' Sentenza

**< Sentenza Finali >**

-----TMIEM-----